

मीडिया समन्वयक कार्यालय
जामिया मिल्लिया इस्लामिया

प्रेस विज्ञप्ति

15 फरवरी 2018

स्कूल ड्रॉप आउट्स और मदरसा छात्रों ने जामिया के ब्रिज कोर्स में पाई सौ फीसदी
कामयाबी

दसवीं कक्षा के ड्रॉप आउट्स और मदरसों में पढ़ने वाले छात्रों के लिए “नई मंज़िल योजना” के ब्रिज कोर्स के तहत जामिया मिल्लिया इस्लामिया के सीनियर सेकण्डरी स्कूल में प्रशिक्षण पाने वाले सभी 132 छात्रों ने बारहवीं कक्षा की बोर्ड परीक्षा पास करके एक बड़ी कामयाबी पाई। जेएमआई में केन्द्र सरकार की ओर से नयी मंज़िल योजना के तहत चलाए जा रहे ब्रिज कोर्स का यह दूसरा साल है। पिछले साल ऐसे 100 छात्रों को प्रशिक्षित किया गया था और तब भी सभी छात्र उत्तीर्ण हुए थे। ब्रिज कोर्स के तहत यह सफलता पाने वालों में 50 प्रतिशत लड़कियां हैं।

इस कोर्स के तहत ऐसे बच्चों को बारहवीं कक्षा की बोर्ड परीक्षा के लिए नौ महीने की कड़ी तैयारी करायी जाती है जिससे कि उनके लिए उच्च शिक्षा के बंद हो चुके रास्ते फिर से खुल सकें।

सफल छात्रों ने जेएमआई, दिल्ली विश्वविद्यालय और जवाहरलाल नेहरू विश्वविद्यालय के विभिन्न कोर्स में दाखिला पाकर नयी जिंदगी शुरू की।

केन्द्र सरकार के अल्पसंख्यक मंत्रालय के मौलाना आज़ाद एज्युकेशन फाउंडेशन के तहत यह ब्रिज कोर्स चलाया जा रहा है। जामिया मिल्लिया इस्लामिया के सीनियर सेकण्डरी स्कूल में 2015 से ‘नई मंज़िल’ के तहत यह प्रशिक्षण कोर्स शुरू हुआ।

जामिया सीनियर सेकण्डरी स्कूल में आज इस कोर्स का दूसरा वार्षिकोत्सव मनाया गया। स्कूल के प्रिंसिपल और ब्रिज कोर्स के समन्वयक मुज़फ्फर हसन ने

बताया कि ब्रिज कोर्स के तहत बारहवीं कक्षा की बोर्ड परीक्षा की तैयारी निशुल्क कराई जाती है। यही नहीं उन्हें मुफ्त में पुस्तकें उपलब्ध कराने के साथ ही मासिक छात्रवृत्ति भी दी जाती है।

जामिया मिल्लिया इस्लामिया के वाइस चांसलर प्रोफेसर तलत अहमद ने कहा कि दसवीं कक्षा के ड्राप आउट्स और मदरसा छात्रों के लिए ब्रिज कोर्स चला कर सरकार ने ऐसे छात्रों के लिए नई राह खोली है जिसके लिए वह सरकार, अल्पसंख्यक मंत्रालय और उसके तहत कार्यरत मौलाना आज़ाद एज्यूकेशन फाउंडेशन का तहे दिल से आभारी हैं।

ब्रिज कोर्स के अंतर्गत बारहवीं कक्षा की बोर्ड परीक्षाओं में सफलता पाने वाले छात्रों को बधाई देते हुए उन्होंने कहा कि बंद रास्ते फिर से खुलने से क़ौम और मुल्क दोनों आगे बढ़ेंगे।

मौलाना आज़ाद एज्यूकेशन फाउंडेशन के सचिव रिज़वानुल रहमान ने बताया कि ब्रिज कोर्स के आगामी सत्र से जामिया स्कूल में प्रशिक्षित पाने वाले ऐसे छात्रों की संख्या बढ़ा कर 260 करने का प्रस्ताव है और इस पर सकारात्मक रूप से विचार किया जा रहा है।

प्रो साइमा सईद

मीडिया कोऑर्डिनेटर